

Mons. Dun Nikola Aquilina (1892 - 1957)

Kappillan tas-Sigġiewi 1952-56

Joseph Schembri

Fil-5 ta' Diċembru 2007, Dun Nikola Aquilina bin is-Sigġiewi u li serva bhala Kappillan tas-Sigġiewi, bejn l-1952 u l-1956, għalaq 50 sena mejjet. Serva ta' kappillan f'diversi parroċċi għal tlieta u tletin sena.


Dun Nikol bin Ġlormu Aquilina u Tereza née Camilleri tweled fit-22 ta' Ottubru 1892. Huwa tghammed mill-Kappillan. Dun Frangisk Farrugia, li kien għadu kif inhatar Kappillan is-Sigġiewi.

F'żgħożitu Nikola, hass is-sejha ghas-saċerdozju u għalhekk daħal is-Seminarju. Huwa ġie ordnat saċerdot mill-Arċisqof Mauro Caruana OSB fil-Katidral ta' l-Imdina, fit-18 ta' Diċembru 1915 meta kellu 23 sena. Hekk kif sar saċerdot mill-ewwel beda bil-hidma saċerdotali fil-parroċċa tagħna s-Sigġiewi bhala viċi-parroku.

Lejn nofs Awwissu ta' l-1923, l-Arċisqof Dom. Mauro Caruana OSB, baġtu viċi-parroku fil-viċi-parroċċa ta' San Sebastjan f'Hal Qormi. Fil-hidma pastorali fost il-parruċċani tiegħu bhala viċi-parroku, huwa kien jiċċelebra l-quddiesa kuljum, iqarar, jassisti lill-morda u l-moribondi billi jamministra l-Vjatzku u l-ahħar sacramenti u jiprietka u jgħalliem il-Katekiżmu lit-tfal.¹

Fil-bidu ta' Jannar 1927, Dun Nikola Aquilina nhatar Kappillan tal-Gudja. Sena wara nhatar Kappillan tal-Parroċċa ta' Santa Marija ta' Hal Ghaxaq, fejn dam sa l-1935.

Bejn l-1935 u l-1952, serva bhala Kappillan tal-Parroċċa Marija Annunzjata ta' Hal Tarxien.



Dan il-parrokat ta' Dun Nikol kien wiehed diffiċli minhabba li habat tul it-Tieni Gwerra Dinjija., 1939-45, u Hal Tarxien sofra hafna mill-attakki ta' l-għadu u numru mhux żgħir ta' nies mill-parroċċa mietu vittmi tal-gwerra. Għalkemm hafna nies minn Hal Tarxien hallew ir-rahall tagħhom biex iffittxu kenn band'ohra, Dun Nikol ma halla qatt lil din il-parroċċa u baqa' jagħti s-sehem tiegħu lill-ftit familji li baqgħu hemm.

Matul il-parrokat tiegħu f'Hal Tarxien beda jinbena l-Museum il-ġdid tas-subien. Fis-6 ta' Awwissu 1949, il-Kappillan Dun Nikol bierek il-pedamenti ta' din id-Dar tad-Duttrina. Xahar wara fit-13 ta' Settembru sar it-tberik u t-tqegħid ta' l-ewwel ġebba ta' dan il-Museum, mill-istess Fundatur, illum San Ġorġ Preca.²

Fost l-opri li l-Kappillan Dun Nikol għamel fil-knisja ta' Hal Tarxien insibu: Salib tal-fidda tal-Via Sagra, standard tas-Santissmu Sagrament, bidu tal-pittura fil-Knisja u li fi žmienu saret il-pittura tal-kor u tal-koppla.³

Dun Nikol Aquilina, dam imexxi din il-parroċċa sa l-ahħar tas-sena 1951. Ftit ġranet wara ġie msejjah biex ikun Kappillan fil-Parroċċa ta' San Nikola, is-Sigġiewi, rahal twelidu.

Fit-30 ta' Jannar, 1952, il-Kurja ta' l-Arċisqof il-Belt Valletta harġet id-digriet li kien jgħid li Dun Nikol Aquilina se jiehu l-pussess ta' Kappillan nhar il-Hadd, 3 ta' Frar, 1952. Huwa għamel

il-professjoni tal-fidi u ha l-ġurament fil-Kurja ta' l-Arcisqof. Ix-xhieda kienu, Dun Frangisk Buhagiar u Dun Ġużepp Borg. Fit-3 ta' Frar, 1952, l-Isqof Emanuel Galea, f'isem l-Arcisqof Mikiel Gonzi tah il-pussess fil-Knisja Parrokkjali u din id-darba x-xhieda kienu Dun Ġużepp Aquilina u Dun Nikol Mifsud.⁴

Hekk kif beda bil-hidma pastorali fil-parroċċa ta' San Nikola, il-Kappillan Dun Nikol Aquilina ta bidu għall-iskultura tan-navi tal-Knisja. Piju Farrugia membru tal-Museum tas-Siġġiewi, qabel emigra lejn l-Awstralja, beda jahdem din l-iskultura tan-navi. Skond tagħrif li ksibt kien jghid: "Wara li kien waqa' s-Salib ta' l-Gholja fl-1937 il-Kapillan Dun Nikol Aquilina kien il-bidu biex jerġa' jittella' Salib flok dak li kien iġġarrar.

Huwa beda jipprepara permezz ta' ġbir ta' flus u laħqu tlestew xi pjanti tas-Salib. Opra oħra li għamilha bi flusu, kienet ir-relikwarju tar-reliwa ta' San Nikola.⁵

Matul is-sena 1956, saħhet il-Kappillan marret lura hafna għalkemm b'hafna sforzi baqa' jaqdi d-doveri tieghu. Nhar it-30 ta' Novembru 1956, kien l-aħhar jum li serva bhala Kappillan. Bhala rikonoxximent tal-hidma tieghu tul is-snin, l-awtoritajiet ekkleżjastiċi onorawh bit-titlu ta' Monsijur.

Sena wara li spicċa minn Kappillan Dun Nikol Aquilina miet is-Siġġiewi fil-5 ta' Diċembru, 1957, lejlet il-festa tal-qaddis tieghu. Huwa ndifen fiċ-Ċimiterju tal-Madonna tal-Karmnu tal-Parroċċa fil-qabar numru 101, u li jinsab mal-ġenb tal-Kappella fejn hemm ukoll il-qabar ta' Mons Frangisku Saverju Mangion.

Fuq il-qabar hemm lapida li tgħid:

Mons. Nikola Aquilina
1892 – 1957
Mulej Ġesù Kristu
Dahhal fis-Saltna tiegħek tas-Sema
Ir-Ruh ta' Dun Nikol
li Hajtu kollha Għaddieha Herqan
Ixerred is-Saltna tiegħek fuq l-Art.

Qabel dik prezenti kien hemm wahda bil-Latin u kienet taqra:

Mons. Nicolaus Aquilina
1892 – 1957
Domine Iesu Christe
Animan Eius
In Regnum Tuum Coeleste Admitte
Que In Vita Sua
Ad Propagationem Regui Tui in Terris
Alacriter Sese Exercuit

Dun Nikola Aquilina kien Kappillan eżemplari hafna; kien bniedem ta' talb u devot tal-Madonna u ta' San Nikola, kif ukoll devot ta' Ġesù Sagramentat. Kellu drawwa qaddisa li sikwit kien ikun għarkobbtejh fuq il-presbiterju (bla ma jżomm ma xejn) jghid ir-Rużarju quddiem Ġesù Sagramentat.

Kellu qalb li thoss hafna quddiem il-bżonnijiet ta' l-oħrajn u minn butu kien jagħti lil min kellu bżonn. F'Hal Tarxien kien hemm żewġ familji fil-bżonn li kien jghinhom hafna. Fil-funeral tieghu diversi nies urew kemm kien benefattur tagħhom. U hu ma kienx idoqq it-trombi, iżda kien jagħti fis-satra.

Dun Nikol kien ta' natural li jhobb joqghod wahdu, imma kien jghaddi hafna hin fil-konfessjonarju fejn wettaq ġid kbir.⁸ Kien saċerdot puntwali hafna u kull fil-għaxija kien ihobb idur dawra mar-rahall qabel jirtira.⁹

Huwa għalhekk xieraq li nfakkru l-hidma fejjieda ta' Dun Nikol Aquilina fil-parroċċa tagħna li kienet ukoll Rahal Twelidu.

Riferenzi

- 1 Joseph F. Grima – Parroċċa San Sebastjan, Qormi. Paġni 7, 9.
- 2 Tagħrif li ksibt minn J. B. Scerri
- 3 Tagħrif li ksibt minn Kellinu Cachia
- 4 Kurja ta' l-Arcisqof – Volum fuq il-Kappillani u Arciprieti tal-Parroċċa Siġġiewi.
- 5 Tagħrif li ksibt minn Frangisku Schembri u Piju Farrugia.
- 6 Traduzzjoni tal-Kan. Dun Anġ. Vella.
- 7 Espożizzjoni dwar il-Qaddej ta' Alla Mons. Ġużeppi De Piro 1877-1933 fi ktieb mahruġ mir-Registru Pubbliku, il-Belt 1993, Paġna 14.
- 8-9 Tagħrif minn Frangisku Schembri u J. B. Scerri.